



Editorjal Fr Carl Mario Sultana

# Inkunu katekisti mhux na ħdmu b'ħala katekisti

Fid-diskors li l-Papa Franġisku għamel lill-katekisti fil-Kungress Kateketiku Internazzjonali li sar f'Ruma f'Settembru tal-2013, il-Papa beda d-diskors billi tkellem fuq is-sejha speċifika li tkun katekist illum. Il-Papa qal: "Il-katekezi hija vokazzjoni: "li tkun katekist", din hija vokazzjoni, mhux għażla ta' xogħol."

Hawnhekk, il-Papa qieghed imur mill-ewwel għall-għeruč tas-sejha tagħna bħala persuni li għandhom is-sejha partikulari li jakkumpanjaw lill-ohrajn fil-mixja tal-fidi tagħhom. Din is-sejha ssirilna bħala sejha partikulari fis-sejha universali ta' kull nistrani li jgħix ħajja nistranija. Il-vokazzjoni ta' katekisti hija parti minn din il-ħajja nistranija tagħna, u ma nistgħux inkunu katekisti, jekk l-ewwel u qabel kollox, aħna m'aħniex insara tajbin, u ma ngħixux stil ta' ħajja nistranija f'kull mument ta' ħajjitna.

Il-Knisja hija mibnija fuq erba' pilastr: ix-xhieda, il-liturgija, id-djkonija (servizz) u l-komunjoni. Kull wiehed minn dawn il-pilastr huwa importanti biex ikollna Knisja soda u shiha. Il-katekezi tiffirma parti mix-xhieda li l-Knisja tagħti ta' dak kollu li temmen fih, u ta' dak kollu li hi. Din ix-xhieda tghodd għal dawk kollha li huma mgħammdin. L-imgħammdin kollha huma msejhin biex juru l-għala tat-tama tagħhom. Imma din is-sejha li nkunu xhieda tghodd aktar u aktar għal dawk li b'mod speċjali huma msejhin biex ikunu katekisti. Ix-xhieda li l-katekisti huma msejhin biex jagħtu mhix biss xhieda bil-kliem: kemm u kif Alla daħal fil-ħajja tagħhom u bidilha minn ġewwa, u għamilha aktar sabiħa milli kienet qabel. Ix-xhieda li jrid jagħti l-katekist għandha tkun l-ewwel u qabel kollox xhieda ta' ħajja tassew nistranija f'kull aspett tagħha. Dan ifisser li rridu nkunu xhieda kull fejn inkunu u ma' kull min inkunu.

Il-Malti jgħid: "L-ewwel ma tiekol, l-ghajn". Kemm jgħodd dan il-qawl għax-xhieda li l-katekisti huma msejhin li jagħtu! Hija din ix-xhieda li l-katekist jagħti fil-ħajja ta' kuljum li tgħin biex in-nies jingibdu tassew lejn il-fidi nistranija, u jithajru huma wkoll jippruvaw jgħixu dak li titlob il-fidi nistranija. San Franġisk t'Assisi lil shabu li kienu jaqsmu l-ħajja miegħu, kien ihegġigħom biex imorru jevanġelizaw. Kien jgħidilhom: "Xandru l-Evanġelju l-hin kollu, u jekk ikun hemm bżonn, użaw il-kliem". Huwa billi nkunu xhieda kullimkien u ma' kulhadd li aħna nkunu qegħdin inwiegħbu tassew għas-sejha tagħna bħala katekisti, u ma nkunux katekisti li nagħmlu x-xogħol ta' katekisti biss fil-hin tat-tagħlim u daqshekk. Inkunu tassew persuni li qed jgħixu s-sejha tagħhom bħala katekisti b'mod shiħ: bix-xhieda u bil-kliem. ●